

പതിനാലാം കേരള നിയമസഭ

പത്തൊൻപതാം സമ്മേളനം

നക്ഷത്രചിഹ്നമിട്ട
ചോദ്യം നം. 241


13/03/2020 ൽ മറുപടിക്ക്

ഓഖി ദുരന്തത്തിൽപ്പെട്ടവരുടെ പുനരധിവാസം

ചോദ്യം	ഉത്തരം
<p>ശ്രീമതി യു. പ്രതിഭ ശ്രീ.എസ്.ശർമ്മ ,, വി. ജോയി ,, കെ.വി.അബ്ദുൾ ഖാദർ :</p>	<p>ശ്രീമതി. ജെ.മേഴ്സിക്ക്ടി അമ്മ (മത്സ്യബന്ധനവും ഹാർബർ എഞ്ചിനീയറിംഗും കഴുവണ്ടി വ്യവസായവും വകുപ്പുമന്ത്രി)</p>
<p>(എ) ഓഖി ദുരന്തത്തിൽപ്പെട്ടവരുടെയും കുടുംബാംഗങ്ങളുടെയും സംരക്ഷണത്തിനും പുനരധിവാസത്തിനുമായി സർക്കാർ നടപ്പാക്കിയ കാര്യങ്ങൾ വിശദമാക്കാമോ;</p>	<p>(എ) 2017 നവംബർ 29, 30 തീയതികളിൽ വീശിയടിച്ച ഓഖി ചുഴലിക്കാറ്റിനെ തുടർന്ന് സംസ്ഥാനത്ത് 52 മത്സ്യത്തൊഴിലാളികൾ മരിക്കുകയും/ 91 മത്സ്യത്തൊഴിലാളികളെ കാണാതാകുകയും ചെയ്തിട്ടുണ്ട്. ഇതിനു പുറമെ പാർപ്പിട സൗകര്യങ്ങളും മത്സ്യബന്ധനോപകരണങ്ങളും മത്സ്യത്തൊഴിലാളിക്ക് നഷ്ടമാകുകയും ഇവരെ പുനരധിവാസിപ്പിക്കുന്നതിനായി മുഖ്യമന്ത്രിയുടെ ദുരിതാശ്വാസ നിധിയിൽ (ഓഖി ഫണ്ടിൽ) നിന്നുള്ള തുക വിനിയോഗിച്ച് നടപ്പിലാക്കി വരുന്നു. പ്രസ്തുത പദ്ധതികളുടെ വിശദാംശങ്ങൾ അനുബന്ധം 1 ആയി ചേർക്കുന്നു.</p>
<p>(ബി) വീടും ഉപജീവനോപാധികളും നഷ്ടപ്പെട്ടവർക്കായി നൽകിയ സഹായങ്ങൾ എന്തെല്ലാമാണ്; തീരപ്രദേശത്തെ അടിസ്ഥാന സൗകര്യങ്ങൾ വിപുലീകരിക്കുന്നതിനും തീരസുരക്ഷയ്ക്കുമായി നടത്തുന്ന പ്രവർത്തനങ്ങൾ എന്തെല്ലാമാണ്;</p>	<p>(ബി) വീടും ഉപജീവനോപാധികളും നഷ്ടപ്പെട്ടവർക്കായി നൽകിയ സഹായങ്ങൾ, തീരപ്രദേശത്തെ അടിസ്ഥാന സൗകര്യങ്ങൾ വിപുലീകരിക്കുന്നതിനും തീരസുരക്ഷയ്ക്കുമായി നടത്തുന്ന പ്രവർത്തനങ്ങൾ എന്നിവ അനുബന്ധം 2 ആയി ചേർക്കുന്നു.</p>
<p>(സി) ഓഖിയുടെയും കാലാവസ്ഥാ വ്യതിയാനം കൊണ്ട് ആവർത്തിച്ചുണ്ടാകുന്ന അപകടങ്ങളുടെയും പശ്ചാത്തലത്തിൽ കടൽ മത്സ്യബന്ധനം സുരക്ഷിതമാക്കുന്നതിന് ഏർപ്പെടുത്തിയിട്ടുള്ള സജ്ജീകരണങ്ങൾ എന്തെല്ലാമാണ്; മറൈൻ ആംഗുലൻസ് പ്രവർത്തനസജ്ജമായിട്ടുണ്ടോ എന്ന് അറിയിക്കാമോ?</p>	<p>(സി) മത്സ്യബന്ധനത്തിനു പോകുന്ന പരമ്പരാഗത മത്സ്യത്തൊഴിലാളികളുടെ സുരക്ഷ ഉറപ്പാക്കുന്നതിന് 40000 ലൈഫ് ജാക്കറ്റുകൾ സൗജന്യമായി വിതരണം ചെയ്തു കഴിഞ്ഞു. കടലിൽ പോകുന്ന മത്സ്യത്തൊഴിലാളികളുടെ സുരക്ഷയ്ക്കായി 1132 ലൈഫ് ബോയെകൾ വിതരണം ചെയ്തിട്ടുണ്ട്. കാലാവസ്ഥാ മുന്നറിയിപ്പുകൾ 1500 കി.മീറ്റർ വരെ ദൂരത്തിൽ മത്സ്യത്തൊഴിലാളികൾക്ക് യഥാസമയം</p>

എത്തിക്കുന്നതിന് ഐ.എസ്.ആർ.ഒ യുടെ സാങ്കേതികവിദ്യ ഉപയോഗിച്ച് തയ്യാറാക്കിയിട്ടുള്ള 'നാവിക്' ഉപകരണങ്ങൾ മത്സ്യത്തൊഴിലാളികൾക്ക് നൽകിയിട്ടുണ്ട്. ആഴക്കടൽ മത്സ്യബന്ധനം നടത്തുന്ന മത്സ്യബന്ധന യാനങ്ങൾക്ക് 1000 സാറ്റലൈറ്റ് ഫോണുകൾ വിതരണം ചെയ്യുന്ന പദ്ധതി നടപ്പിലാക്കി വരുന്നു. പരമ്പരാഗത മത്സ്യബന്ധന യാനങ്ങൾക്ക് DAT, GPS, VHF, മറൈൻ റേഡിയോ, എക്കോ സൗണ്ടർ എന്നിവയും മെക്കനൈസ്ഡ് ബോട്ടുകൾക്ക് HRP, VMS എന്നിവയും സബ്സിഡിയോടെ നൽകുന്നതിനുള്ള നടപടികൾ സ്വീകരിച്ച് വരുന്നു. മത്സ്യത്തൊഴിലാളികൾക്ക് അപകടമുന്നറിയിപ്പുകളും കാലാവസ്ഥാ വ്യതിയാനങ്ങളെക്കുറിച്ചും വിവരം നൽകുന്നതിനായി 145778 മത്സ്യത്തൊഴിലാളികളുടെ മൊബൈൽ നമ്പരുകൾ ഇൻകോയിസിന് കൈമാറിയിട്ടുണ്ട്. ഇൻകോയിസ് ടി നമ്പരുകളിലേയ്ക്ക് വിവരങ്ങൾ ലഭ്യമാക്കുന്നുണ്ട്. 2018-19 മുതൽ മത്സ്യബന്ധന യാനങ്ങൾക്ക് ഇൻഷുറൻസ് പരിരക്ഷ ഏർപ്പെടുത്തുന്ന പദ്ധതി യൂണൈറ്റഡ് ഇന്ത്യ ഇൻഷുറൻസ് കമ്പനിയുമായി ചേർന്ന് നടപ്പിലാക്കി വരുന്നു.

അതിവേഗം രക്ഷാ പ്രവർത്തനവും, പ്രാഥമിക ചികിത്സയും ലഭ്യമാക്കുന്നതിനായി മൂന്ന് മറൈൻ ആംബുലൻസുകൾ പൊതു മേഖല സമാപനമായ കൊച്ചിൻ ഷിപ്പ് യാർഡിൽ നിർമ്മാണം പുരോഗമിക്കുകയാണ്. ഇതിൽ ഒരേണ്ണം 2020 മാർച്ച് 9 ന് നീറ്റിലിറക്കി കഴിഞ്ഞു. 2020 മാർച്ച് 31 നകം ഒരു മറൈൻ ആംബുലൻസ് പ്രവർത്തന സജ്ജമാകും. ബാക്കിയുള്ള രണ്ടേണ്ണം ഏപ്രിൽ മാസത്തിലും പൂർത്തീകരിക്കും.



സെക്ഷൻ ഓഫീസർ

അനുബന്ധം 1

പാർപ്പിട സൗകര്യങ്ങളും മത്സ്യബന്ധനോപകരണങ്ങളും നഷ്ടമായ
മത്സ്യത്തൊഴിലാളികളെ പുനരധിവാസപ്പിക്കുന്നതിനായി സംസ്ഥാന സർക്കാർ
മുഖ്യമന്ത്രിയുടെ ദുരിതാശ്വാസ നിധിയിൽ (ഓഖി ഫണ്ടിൽ) നിന്നുള്ള തുക
വിനിയോഗിച്ച് നടപ്പിലാക്കി വരുന്ന വിവിധ പദ്ധതികൾ.

- ഓഖി ഫണ്ടിൽ മുഖ്യമന്ത്രിയുടെ ദുരിതാശ്വാസ നിധിയിൽ ലഭിച്ചത് 108 കോടി രൂപ
- ഓഖി പുനരധിവാസ പദ്ധതികൾക്കായി 123.16 കോടി രൂപയുടെ ഭരണാനുമതി നൽകിയിട്ടുണ്ട്. അതിൽ 88.16 കോടി രൂപയുടെ പദ്ധതികൾ ഫിഷറീസ് വകുപ്പിന് അനുവദിച്ചിട്ടുണ്ട്.
- ഇതിൽ നാളിതുവരെയായി 76.22 കോടി രൂപ ലഭ്യമായിട്ടുണ്ട്.
- മരിച്ചതും കാണാതായതും ആയ 143 മത്സ്യത്തൊഴിലാളി കുടുംബങ്ങൾക്ക് റവന്യൂ വകുപ്പ് മുഖേന 20 ലക്ഷം രൂപ വീതം അനുവദിച്ചു നൽകി. ഇതു കൂടാതെ മരിച്ചവരുടെ കുടുംബങ്ങൾക്ക് 2 ലക്ഷം രൂപ വീതവും അനുവദിച്ചു.
- 1,13,923 മത്സ്യത്തൊഴിലാളി കുടുംബങ്ങൾക്ക് റവന്യൂ വകുപ്പ് വഴി 2000/- രൂപ വെച്ച് അടിയന്തര ധനസഹായം നൽകുന്നതിന് 22.78 കോടി രൂപ ചെലവഴിച്ചു.
- മത്സ്യത്തൊഴിലാളി ക്ഷേമനിധി ബോർഡ് മുഖേന പരിഷ്കരിച്ച 219 മത്സ്യത്തൊഴിലാളികൾക്ക് അടിയന്തര ചികിത്സാ ധനസഹായമായി 10,68,000/- രൂപ അനുവദിച്ചു നൽകി.
- ഓഖിയിൽ പൂർണ്ണമായും തകർന്ന 72 മത്സ്യത്തൊഴിലാളി കുടുംബങ്ങൾക്ക് 10 ലക്ഷം രൂപ നിരക്കിൽ വീടും സ്ഥലവും നൽകുന്നതിന് 7.41 കോടി രൂപ അനുവദിച്ചു.
- തിരുവനന്തപുരം ജില്ലയിൽ ഓഖി ദുരന്തത്തിൽ മരണപ്പെട്ടതും കാണാതായതുമായ 36 മത്സ്യത്തൊഴിലാളികളുടെ ആശ്രിതരിൽ ഭൂരിപിത ഭവനരഹിതരായ 32 പേർക്ക് സ്ഥലം വാങ്ങി വീടും വയ്ക്കുന്നതിന് 10 ലക്ഷം രൂപ നിരക്കിലും ഭവനരഹിതരായ 6 പേർക്ക് ഭവനനിർമ്മാണത്തിന് 4 ലക്ഷം രൂപ നിരക്കിലും ധനസഹായം നൽകുന്നതിന് 3.44 കോടി രൂപയുടെ ഭരണാനുമതി നൽകി.
- ഓഖിയിൽ ഭാഗികമായി തകർന്ന 458 വീടുകളുടെ പുനരുദ്ധാരണത്തിനായി 2.04 കോടി രൂപ ബന്ധപ്പെട്ട ജില്ലാ കളക്ടർമാർക്ക് അനുവദിച്ചു നൽകി.
- കടൽ രക്ഷാ പ്രവർത്തനത്തിന് മൂന്ന് മറൈൻ ആംബുലൻസിന് 18.24 കോടി രൂപയിൽ 7.36 കോടി രൂപ ഓഖി ഫണ്ടിൽ നിന്നും അനുവദിച്ചു.
- മത്സ്യബന്ധനോപാധികൾ നഷ്ടപ്പെട്ട മത്സ്യത്തൊഴിലാളികൾക്ക് നഷ്ട പരിഹാരം നൽകുന്നതിന് 480 പേർക്ക് 7.072 കോടി രൂപ ചെലവഴിച്ചു.
- 40,000 മത്സ്യത്തൊഴിലാളികൾക്ക് ലൈഫ് ജാക്കറ്റ് വിതരണത്തിന് 6.10 കോടി രൂപ അനുവദിച്ചു. നാളിതുവരെ 34545 ലൈഫ് ജാക്കറ്റുകൾ നൽകി.
- 15,000 മത്സ്യത്തൊഴിലാളികൾക്ക് നാവിക് ഉപകരണങ്ങൾ നൽകുന്നതിന് 15.93 കോടി രൂപ അനുവദിച്ചു. ആദ്യ ഘട്ടമായി 5000 നാവിക് ഉപകരണങ്ങൾ നിർമ്മിക്കുന്നതിന് കെൽട്രോണുമായി എഗ്രിമെന്റ് ഒപ്പു വെയ്ക്കുകയും ആയതനുസരിച്ച് കെൽട്രോൺ നിർമ്മിച്ചു നൽകുന്ന നാവിക് ഉപകരണത്തിന്റെ വിതരണം ജില്ലകളിൽ നടന്നു വരുന്നു.
- 1000 മത്സ്യത്തൊഴിലാളികൾക്ക് സാറ്റ്ലൈറ്റ് ഫോൺ വിതരണത്തിനായി 9.42 കോടി രൂപ അനുവദിച്ചു. ബി.എസ്.എൻ.എൽ - മായി ചേർന്ന് പദ്ധതി നടപ്പിലാക്കി വരുന്നു. സാറ്റ്ലൈറ്റ് ഫോൺ വിതരണം ജില്ലകളിൽ നടന്നു വരുന്നു.

- കടലിൽ അപകടത്തിൽപ്പെടുന്ന മത്സ്യത്തൊഴിലാളികളെ രക്ഷിക്കുന്നതിനായി പ്രത്യേക പരിശീലനം നൽകി 900 കടൽ സുരക്ഷാ സ്കാഡുകളെ നിയോഗിക്കുന്നതിന് 7.15 കോടി രൂപ അനുവദിച്ചു. പദ്ധതി നടപ്പിലാക്കി വരുന്നു.
- 2018 വർഷം ഓഖി ചുഴലിക്കൊടുങ്കാറ്റിൽ മരണപ്പെട്ടതോ കാണാതാവുകയോ ചെയ്ത മത്സ്യത്തൊഴിലാളികളുടെ 309 മക്കൾക്ക് അർഹമായ സൗജന്യ വിദ്യാഭ്യാസം/ തൊഴിൽ പരിശീലനം നൽകുന്നതിനായി 1392.82 ലക്ഷം രൂപ ഓഖി പുനരധിവാസ ഫണ്ടിൽ നിന്നും അനുവദിച്ചിട്ടുണ്ട്. തിരുവനന്തപുരം ജില്ലയിൽ ഓഖി ചുഴലിക്കൊടുങ്കാറ്റിൽപ്പെട്ട കാണാതാവുകയോ മരണപ്പെടുകയോ ചെയ്ത 73 മത്സ്യത്തൊഴിലാളികളുടെ 162 വിദ്യാർത്ഥികൾക്ക് വിദ്യാഭ്യാസ ചെലവ് വഹിക്കുന്നതിനായി 53.75 ലക്ഷം രൂപ 2018-2019 അദ്ധ്യയന വർഷം അനുവദിക്കുകയും 65 ലക്ഷം രൂപ 2019-2020 അദ്ധ്യയന വർഷം അനുവദിച്ച് നൽകുകയും ചെയ്തിട്ടുണ്ട്. 2037 വരെയാണ് ഈ പദ്ധതി വിഭാവനം ചെയ്തിട്ടുള്ളത്.
- ദുരന്ത ബാധിതരായ മത്സ്യത്തൊഴിലാളികൾക്ക് 120 എഫ്.ആർ.പി ബോട്ടുകൾ നൽകുന്നതിന് 7.94 കോടി രൂപ അനുവദിച്ചു.
- ദുരന്തത്തിൽ ജീവൻ നഷ്ടപ്പെട്ടവരുടെ കുടുംബത്തിലെ സ്ത്രീകൾക്ക് തൊഴിൽ നൽകുന്നതിന് വിഴിഞ്ഞത്ത് സ്ഥാപിക്കുന്ന ആധുനിക ഭക്ഷ്യ സംസ്കരണ യൂണിറ്റ്, സീഫുഡ് കിച്ചൺ എന്നിവയ്ക്ക് 4 കോടി രൂപ അനുവദിച്ചു.
- ഓഖിയിൽ മരണമടഞ്ഞതും കാണാതായതും ആയ മത്സ്യത്തൊഴിലാളികളുടെ ഭാര്യമാരിൽ 42 പേർക്ക് (പത്താം ക്ലാസ്സിൽ താഴെ വിദ്യാഭ്യാസമുള്ളതും 40 ഉം അതിൽ താഴെ വയസ്സുള്ളതും ആയ) മത്സ്യഫെഡിന്റെ മുട്ടത്തറയിലെ നെറ്റ് ഫാക്ടറിയിൽ ജോലി നൽകി. പത്താംതരത്തിൽ കൂടുതൽ വിദ്യാഭ്യാസ യോഗ്യതയുള്ള 12 പേർക്ക് ആരോഗ്യ വകുപ്പിൽ ജോലി നൽകുന്നതിനുള്ള നടപടികൾ സ്വീകരിച്ചു വരുന്നു. ബാക്കിയുള്ളവർക്ക് വിഴിഞ്ഞത്ത് സ്ഥാപിക്കുന്ന ആധുനിക മത്സ്യ സംസ്കരണ യൂണിറ്റിൽ ജോലി നൽകുന്നതിനാണ് ഉദ്ദേശിച്ചിട്ടുള്ളത്.
- ഓഖി ദുരന്തത്തിന്റെ പശ്ചാത്തലത്തിൽ ദുരന്തത്തിനിരയായ വിഭാഗത്തിന് സമാശ്വാസമേകണമെന്ന ഉദ്ദേശ ലക്ഷ്യത്തോടു കൂടി മത്സ്യത്തൊഴിലാളി യുവാക്കളിൽ നിന്ന് 200 പേരെ കോസ്റ്റൽ പോലീസ് സ്റ്റേഷനുകളിൽ കോസ്റ്റൽ വാർഡൻമാരായി നിയമിക്കുന്നതിന് ആഭ്യന്തര വകുപ്പ് മുഖേന നിയമന നടപടികൾ സ്വീകരിച്ചു.
- ഓഖിയിൽ മരിച്ചതും കാണാതായതുമായ മത്സ്യത്തൊഴിലാളികളുടെ വായ്പ എഴുതിത്തള്ളുന്നത് സംബന്ധിച്ച് മാർഗ്ഗ നിർദ്ദേശങ്ങൾ ഉൾക്കൊള്ളുന്ന ഉത്തരവ് പുറപ്പെടുവിച്ചിട്ടുണ്ട്. അതിന്റെ അടിസ്ഥാനത്തിൽ ജില്ലാ ഭരണ കൂടവുമായി ബന്ധപ്പെടുന്നതിനുള്ള അറിയിപ്പ് നൽകുന്നതിന് ബന്ധപ്പെട്ട ജില്ലാ ഓഫീസർക്ക് നിർദ്ദേശം നൽകിയിട്ടുണ്ട്. 27-11-2017 വരെയുള്ള കടത്തിലെ മുതലിന്റെ 60% സർക്കാർ വഹിക്കാനും പലിശയും മുതലിന്റെ 40% ഉം ധനകാര്യസ്ഥാപനങ്ങൾ വഹിക്കാനുമാണ് വായ്പ എഴുതി തള്ളുന്ന പാക്കേജിൽ ഉൾപ്പെടുത്തിയിട്ടുള്ളത്. ടി മാർഗ്ഗ രേഖ പ്രകാരം അതിനുശേഷമുള്ള പലിശയോ പിഴ പലിശയോ കണക്കാക്കാൻ പാടില്ലാത്തതുമാണ്.


 സെക്ഷൻ ഓഫീസർ

അനുബന്ധം 2

വീടും ഉപജീവനോപാധികളും നഷ്ടപ്പെട്ടവർക്കായി നൽകിയ സഹായങ്ങൾ, തീരപ്രദേശത്തെ അടിസ്ഥാന സൗകര്യങ്ങൾ വിപുലീകരിക്കുന്നതിനും തീരസുരക്ഷയ്ക്കുമായി നടത്തുന്ന പ്രവർത്തനങ്ങൾ

ഓഖി ദുരന്തത്തിൽ പൂർണ്ണമായും വീടുകൾ നഷ്ടപ്പെട്ട 72 മത്സ്യത്തൊഴിലാളി കുടുംബങ്ങൾക്ക് സ്ഥലവും വീടും ലഭ്യമാക്കുന്നതിന് 10 ലക്ഷം രൂപ വീതം ധനസഹായം നൽകുന്നതിന് 741 ലക്ഷം രൂപയുടെ പദ്ധതിയ്ക്ക് അനുമതി നൽകി. ആകെയുള്ള 72 പേരിൽ 15 പേർ അവർ താമസിക്കുന്ന സ്ഥലങ്ങളിൽ നിന്നും മാറി താമസിക്കുവാൻ താല്പര്യ മില്ലായെന്ന് അറിയിച്ചിട്ടുണ്ട്. 6 പേർ ആനുകൂല്യം ആവശ്യമില്ലെന്ന് അറിയിച്ചിട്ടുണ്ട്. 14 പേർ മുൻവർഷങ്ങളിലെ പദ്ധതികളിൽ ഉൾപ്പെട്ടവരാണ്. ഇതിൽ 5 പേർക്ക് മുട്ടത്തറയിൽ ഫ്ളാറ്റ് അനുവദിച്ചിട്ടുണ്ട്. തിരുവനന്തപുരം ജില്ലയിലെ 20 പേർക്ക് ഫ്ളാറ്റ് വേണമെന്ന ആവശ്യം ഉന്നയിച്ചിരിക്കുകയാണ്. ഇവരുടെ പുനരധിവാസത്തിനായി ബീമാപള്ളിയ്ക്കു സമീപം ഫ്ളാറ്റ് നിർമ്മാണം ആരംഭിച്ചിട്ടുണ്ട്. മൊത്തം 72 ഗുണഭോക്താക്കളിൽ മേൽപ്പറഞ്ഞ 49 പേർ ഒഴിച്ച് ബാക്കിയുള്ള 23 പേർക്ക് സ്ഥലവും വീടിനുമായി ആവശ്യമായ 2.41 കോടി രൂപ ബന്ധപ്പെട്ട ജില്ലാ ആഫീസർമാർക്ക് അനുവദിച്ചു നൽകിയിട്ടുണ്ട്.

തിരുവനന്തപുരം ജില്ലയിൽ ഓഖി ദുരന്തത്തിൽ മരണപ്പെട്ടതും കാണാതായതുമായ 36 മത്സ്യത്തൊഴിലാളികളുടെ ആശ്രിതരിൽ ഭൂരഹിത ഭവനരഹിതരായ 32 പേർക്ക് സ്ഥലം വാങ്ങി വീടും വയ്ക്കുന്നതിന് 10 ലക്ഷം രൂപ നിരക്കിലും ഭവനരഹിതരായ 6 പേർക്ക് ഭവന നിർമ്മാണത്തിന് 4 ലക്ഷം രൂപ നിരക്കിലും ധനസഹായം നൽകുന്നതിന് 3.44 കോടി രൂപ അനുവദിച്ചു.

ഓഖി ദുരന്തത്തിൽ വീടുകൾ ഭാഗികമായി തകർന്ന 458 മത്സ്യത്തൊഴിലാളി കുടുംബങ്ങൾക്ക് ഭവന അറ്റകുറ്റപ്പണി നടത്തുന്നതിന് 369 പക്കാ വീടുകൾക്ക് 50,000 രൂപ നിരക്കിലും 69 കച്ചാ വീടുകൾക്ക് 15,000 രൂപ നിരക്കിലും ധനസഹായം അനുവദിച്ചിട്ടുണ്ട്.

ഫിഷറീസ് വകുപ്പ് 2018-19 ൽ നടത്തിയ സർവ്വേ പ്രകാരം തീരപ്രദേശത്ത് വേലിയേറ്റ രേഖയിൽ 50 മീറ്ററിനുള്ളിൽ 18,685 കുടുംബങ്ങൾ വസിക്കുന്നു വെന്ന് സ്ഥിരീകരിച്ചിട്ടുണ്ട്. ടി കുടുംബങ്ങളെ 2019-20 മുതൽ 2021-22 വരെയുള്ള കാലയളവിൽ മൂന്നു ഘട്ടങ്ങളിലായി പുനരധിവാസപ്പിക്കുന്നതിന് പദ്ധതി ആരംഭിച്ചു. ആദ്യഘട്ടത്തിൽ മാറി താമസിക്കാൻ സന്നദ്ധരായ 8487 കുടുംബങ്ങളെയാണ് പുനരധിവാസപ്പിക്കുന്നത്. പദ്ധതി മാർഗനിർദ്ദേശങ്ങളുടെ അടിസ്ഥാനത്തിൽ ഗുണഭോക്താക്കളെ തിരഞ്ഞെടുക്കുന്നതിനുള്ള നടപടിക്രമങ്ങൾ ബന്ധപ്പെട്ട ജില്ലകളിൽ സ്വീകരിച്ചു വരുന്നുണ്ട്. മാറി താമസിക്കാൻ സന്നദ്ധരായ 8911 പേരുടെ പട്ടിക ബന്ധപ്പെട്ട ജില്ലാ കളക്ടർമാർ ചെയർമാനായ ജില്ലാ തല അപ്രൂവൽ കമ്മിറ്റി അംഗീകരിച്ചു. ഇതിൽ 323 പേർ സ്ഥലം കണ്ടെത്തി രജിസ്ട്രേഷൻ നടപടികൾ പുരോഗമിച്ചു വരുന്നു.

മത്സ്യബന്ധനോപാധികൾ നഷ്ടപ്പെട്ട മത്സ്യത്തൊഴിലാളികൾക്ക് നഷ്ട പരിഹാരം നൽകുന്നതിന് 480 പേർക്ക് 7.072 കോടി രൂപ ചെലവഴിച്ചു. ദുരന്ത ബാധിതരായ മത്സ്യത്തൊഴിലാളികൾക്ക് 120 എഫ്.ആർ.പി ബോട്ടുകൾ നൽകുന്നതിന് 7.94 കോടി രൂപ അനുവദിച്ചു. ദുരന്തത്തിൽ ജീവൻ നഷ്ടപ്പെട്ടവരുടെ കുടുംബത്തിലെ സ്ത്രീകൾക്ക് തൊഴിൽ നൽകുന്നതിന് വിഴിഞ്ഞത്ത് സ്ഥാപിക്കുന്ന ആധുനിക ഭക്ഷ്യ സംസ്കരണ യൂണിറ്റ്, സീഫുഡ് കിച്ചൺ എന്നിവയ്ക്ക് 4 കോടി രൂപ അനുവദിച്ചു.

തീരദേശ മേഖലയുടെ അടിസ്ഥാന സൗകര്യ വികസനത്തിനായി കിഫ്ബി മുഖേനയും, നബാർഡ് RIDF ഫണ്ട് വിനിയോഗിച്ചും, ഫിഷറീസിന്റെ പ്ലാൻ ഫണ്ട് വിനിയോഗിച്ചും, മുഖ്യമന്ത്രിയുടെ ദുരിതാശ്വാസ നിധിയുടെ ഫണ്ട് വിനിയോഗിച്ചും വിവിധ പദ്ധതികൾ നടപ്പിലാക്കി വരുന്നു. തീരദേശ വികസന പ്രവർത്തനങ്ങൾക്കായി കഴിഞ്ഞ നാലു വർഷത്തിനുള്ളിൽ തീരദേശത്തിന്റെ സമഗ്ര വികസനത്തിന് 4490 കോടി രൂപയുടെ പദ്ധതികളാണ് ഫിഷറീസ് വകുപ്പും ഹാർബർ എഞ്ചിനീയറിംഗ് വകുപ്പും മുഖേന നടപ്പിലാക്കി വരുന്നത്.

1. മത്സ്യ വകുപ്പ്

1	മത്സ്യത്തൊഴിലാളി പുനരധിവാസ പദ്ധതി (1798 കുടുംബങ്ങൾക്ക് 10 ലക്ഷം രൂപ വീതം)	179.80 കോടി രൂപ
2	പുനർഗേഹം പദ്ധതി (മുഖ്യമന്ത്രിയുടെ ദുരിതാശ്വാസ നിധിയിൽ നിന്നും 1398.00 കോടി രൂപ)	2450 കോടി രൂപ
3	ഫ്ലാറ്റ് നിർമ്മിച്ച് പുനരധിവസിപ്പിക്കാൻ (964 ഫ്ലാറ്റുകൾ 540 ചതുരശ്രങ്ങൾ വീതം)	98.00 കോടി രൂപ
4	തീരദേശത്തെ മറ്റ് പശ്ചാത്തല വികസന പദ്ധതികൾ (സ്കൂൾ, ആശുപത്രികൾ മുതലായവ)	146.28 കോടി രൂപ
ആകെ		2874.08 കോടി രൂപ

2. കിഫ്ബി ധനസഹായത്തോടെയുള്ള പശ്ചാത്തല വികസന പദ്ധതികൾ


1	തീരസംരക്ഷണം (8 പദ്ധതികൾ)	99.86 കോടി രൂപ
2	പരപ്പനങ്ങാടി ചെത്തി എന്നിവിടങ്ങളിൽ പുതിയ ഹാർബറുകൾ.	219.57 കോടി രൂപ
3	56 തീരദേശ സ്കൂളുകളുടെ പശ്ചാത്തല വികസനം	65.00 കോടി രൂപ
4	65 മത്സ്യമാർക്കറ്റുകളുടെ വികസനം (തൃശ്ശൂരിൽ അംഗീകാരം)	193.46 കോടി രൂപ
ആകെ		577.89 കോടി രൂപ

3. ഹാർബർ എഞ്ചിനീയറിംഗ് വകുപ്പ്

1	ഹാർബർ വികസനം	422.22 കോടി രൂപ
2	തീരദേശ റോഡ് പുനരുദ്ധാരണം (1411 റോഡുകൾ)	616.30 കോടി രൂപ
ആകെ		1038.52 കോടി രൂപ

ആകെ (1+2+3) - 4490 കോടി രൂപ

ഹാർബർ എഞ്ചിനീയറിംഗ് വകുപ്പ് മുഖേന സംസ്ഥാനത്തെ 1411 തീരദേശ റോഡുകളുടെ നിലവാരം ഉയർത്തുന്നതിന് 616.30 കോടി രൂപയുടെ ഭരണാനുമതിയാണ് ഈ സർക്കാരിന്റെ കാലത്ത് നൽകിയിട്ടുള്ളത്. ടി പ്രവൃത്തികൾ പുരോഗമിച്ചു വരുന്നു.


 സെക്ഷൻ ഓഫീസർ